

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ |

వేదాంతాచార్యవర్యో మే సన్నిధత్తాం సదా హృది ||

శ్రీమద్వాల్మీకీయరామాయణం

|| సుందరకాండం ||

అష్టాదశః సర్గః

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, skt, Itrans, and the **Tikanna** font.

శ్రీః
శ్రీసీతారామాభ్యాం నమః
శ్రీమతే రామానుజాయ నమః
॥ సుందరకాండం ॥
అష్టాదశః సర్గః

స్వకీయస్త్రీభిః పరివృతస్య రావణస్యాశోకవనికాయామాగమనం హనుమతా
తస్య దర్శనం చ

తథా విప్రేక్ష్యమాణస్య వనం పుష్పితపాదపం ।
విచిన్వతశ్చ వైదేహీం కించిచ్ఛేషా నిశాభవత్ ॥ 5.18.1 ॥

షడంగవేదవిదుషాం క్రతుప్రవరయాజినాం ।
శుశ్రావ బ్రహ్మఘ్నూషాన్ స విరాత్రే బ్రహ్మరక్షసాం ॥ 5.18.2 ॥

అథ మంగలవాదిత్రైః శబ్దైః శ్రోత్రమనోహరైః ।
ప్రాబోధ్యత మహాబాహుర్దశగ్రీవో మహాబలః ॥ 5.18.3 ॥

విబుధ్య తు మహాభాగో రాక్షసేంద్రః ప్రతాపవాన్ ।
స్రస్తమాల్యాంబరధరో వైదేహీమన్వచింతయత్ ॥ 5.18.4 ॥

భృశం నియుక్తస్త్వస్యాం చ మదనేన మదోత్కటః ।
న తు తం రాక్షసః కామం శశాకాత్మని గూహితుం ॥ 5.18.5 ॥

స సర్వాభరణైర్యుక్తో బిభ్రచ్ఛ్చియమనుత్తమాం ।
తాం నగైర్వివిధైర్జుష్టాం సర్వపుష్పఫలోపగైః ॥ 5.18.6 ॥

వృతాం పుష్కరిణీభిశ్చ నానాపుష్పోపశోభితాం ।
సదా మత్తైశ్చ విహగైర్విచిత్రాం పరమాద్భుతైః ॥ 5.18.7 ॥

ఈహోమృగైశ్చ వివిధైర్వృతాం దృష్టిమనోహరైః |
వీధీః సంప్రేక్షమాణశ్చ మణికాంచనతోరణాం || 5.18.8 ||

నానామృగగణాకీర్ణాం ఫలైః ప్రపతితైర్వృతాం |
అశోకవనికామేవ ప్రావిశత్ సంతతద్రుమాం || 5.18.9 ||

అంగనాః శతమాత్రం తు తం వ్రజంతమనువ్రజన్ |
మహేంద్రమివ పౌలస్త్యం దేవగంధర్వయోషితః || 5.18.10 ||

దీపికాః కాంచనీః కాశ్చిజ్జగృహుస్తత్ర యోషితః |
వాలవ్యజనహస్తాశ్చ తాలవృంతాని చాపరాః || 5.18.11 ||

కాంచనైశ్చైవ భృంగారైర్జ్రహుః సలిలమగ్రతః |
మండలాగ్రా బృసీశ్చైవ గృహ్యోన్యాః పృష్ఠతో యయుః || 5.18.12 ||

కాచిద్ రత్నమయాం పాత్రీం పూర్ణాం పానస్య భ్రాజతీం |
దక్షిణా దక్షిణేనైవ తదా జగ్రాహ పాణినా || 5.18.13 ||

రాజహంసప్రతీకాశం ఛత్రం పూర్ణశశిప్రభం |
సౌవర్ణదండమపరా గృహీత్వా పృష్ఠతో యయౌ || 5.18.14 ||

నిద్రామదపరీతాక్షో రావణస్యోత్తమస్త్రియః |
అనుజగ్ముః పతిం వీరం ఘనం విద్యుల్లతా ఇవ || 5.18.15 ||

వ్యావిధ్ధహారకేయూరాః సమామృదితవర్ణకాః |
సమాగలితకేశాంతాః సస్వేదవదనాస్తథా || 5.18.16 ||

ఘూర్ణంతో మదశేషేణ నిద్రయా చ శుభాననాః |
స్వేదక్లిష్టాంగకుసుమాః సుమాల్యాకులమూర్ధజాః || 5.18.17 ||

ప్రయాంతం నైర్వృతపతిం నారో మదిరలోచనాః |
బహుమానాచ్చ కామాచ్చ ప్రియభార్యాస్తమన్వయుః || 5.18.18 ||

స చ కామపరాధీన పతిస్తాసాం మహాబలః |
సీతాసక్తమనా మందో మందాంచితగతిర్భౌ || 5.18.19 ||

తతః కాంచీనినాదం చ నూపురాణాం చ నిఃస్వనం |
శుశ్రావ పరమస్త్రీణాం కపిర్మారుతనందనః || 5.18.20 ||

తం చాప్రతిమకర్మాణమచింత్యబలపౌరుషం |
ద్వారదేశమనుప్రాప్తం దదర్శ హనుమాన్ కపిః || 5.18.21 ||

దీపికాభిరనేకాభిః సమంతాదవభాసితం |
గంధతైలావసిక్తాభిర్ద్రియమాణాభిరగ్రతః || 5.18.22 ||

కామదర్పమదైర్యుక్తం జిహ్మాతామ్రాయతేక్షణం |
సమక్షమివ కందర్పమపవిద్ధశరాసనం || 5.18.23 ||

మథితామృతఫేనాభమరజోవస్తముత్తమం |
సపుష్పమవకర్షంతం విముక్తం సక్తమంగదే || 5.18.24 ||

తం పత్రవిటపే లీనః పత్రపుష్పశతావృతః |
సమీపముపసంక్రాంతం విజ్ఞాతుముపచక్రమే || 5.18.25 ||

అవేక్షమాణస్తు తదా దదర్శ కపికుంజరః |
రూపయౌవనసంపన్నా రావణస్య వరస్త్రియః || 5.18.26 ||

తాభిః పరివృతో రాజా సురూపాభిర్మహాయశాః |
తన్మృగద్విజసంఘుష్టం ప్రవిష్టః ప్రమదావనం || 5.18.27 ||

క్షీబో విచిత్రాభరణః శంకుకర్ణో మహాబలః |
తేన విశ్రవసః పుత్రః స దృష్టో రాక్షసాధిపః || 5.18.28 ||

వృతః పరమనారీభిస్తారాభిరివ చంద్రమాః |
తం దదర్శ మహాతేజాస్తేజోవంతం మహాకపిః || 5.18.29 ||

రావణోఽయం మహాబాహురితి సంచింత్య వానరః |
 సోఽయమేవ పురా శేతే పురమధ్యే గృహోత్తమే |
 అవప్లుతో మహాతేజా హనూమాన్ మారుతాత్మజః || 5.18.30 ||

స తథాప్యగ్రతేజాః స నిర్ధూతస్తస్య తేజసా |
 పత్రే గుహ్యంతరే సక్తో మతిమాన్ సంవృతోఽభవత్ || 5.18.31 ||

స తామసితకేశాంతాం సుశ్రోణీం సంహతస్తనీం |
 దిదృక్షురసితాపాంగీముపావర్తత రావణః || 5.18.32 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే సుందరకాండేఽష్టాదశః సర్గః ||